

Script of Morning Gojri News Bulletin 18 December 2024 at 1015Hrs

ما رنینگ گو جری نیو ز بلیٹن مورخہ 18 دسمبر 2024

یوہ آکاشوانی جموں ہے محمد آصف لو دھی تیں خبر سنو۔

ONOE LS

حکومت نے ایکن ہی وقت مانہہ پارلیمانی تے اسمبلی انتخابات منعقد کران غی خاطر بل نانہہ پارلیمانی کمیٹی نانہہ ٹوریو ہے، تانجے اس بارے صلاح مشورو کیو جا سکے۔ اس سلسلہ مانہہ داخلی معاملات بارے مرکزی وزیر امت شاہ نے لوک سبھا نانہہ جانکاری دتی ہے جے وزیر اعظم نریندرمودی غی صلاح ور یوہ بل پارلیمانی کمیٹی نانہہ ٹوریو گیو ہے تانجے ہر سطح ور اس بل ور بحث کی جاسکے۔ واضع رہ جے یوہ بل قانون و انصاف بارے مرکزی وزیر ارجن رام میگھوال نے جاتے روز لوک سبھا مانہہ پیش کیو تھو۔

Amit Shah JK

مرکزی وزیر داخلہ امت شاہ نے جاتے روز راجیہ سبھا مانہہ بولتاں واکھو ہے جے جموں کشمیر غا خصوصی درجہ دفعہ 370 نانہہ ہٹایا جان تیں بعد مثبت تبدیلی باندے آئی ہے۔ جاتے روز راجیہ سبھا مانہہ بھارتی آئین غا 75 سال مکمل ہون بارے منعقدہ اک بحث غے دوران بولتاں واکھو جناب شاہ نے کہیو جے جموں کشمیر مانہہ ہن دہشت گردی 92 فیصد توڑی کہٹ ہون غے نال نال پتھر بازی وی بند ہو گئی ہے۔ ان نے کہیو جے جناب دریا ور ریل گڈی غو پل وی تعمیر بوؤ ہے نالے جموں کشمیر غی سیاحت مانہہ وی باہو درج کیو گیو ہے۔ وزیر داخلہ نے یوہ وی کہیو جے پنچایتی انتخابات غے ذریعے گذشتہ سالان مانہہ 35 ہزار پنچایتی اداران غا ممبر چنیا گیا ہیں۔ ان نے یوہ وی کہیو جے دفعہ 370 نانہہ ہٹایا جان تیں بعد پہاری، گجر بکروال لوکاں نانہہ تخصاں لبو ہے۔

LG Sinha

لیفٹنٹ گورنر منوج سنہا نے جاتے روز پروفیسر چمن لال گپتا کھیل رتن ایوارڈ 2024 با رے منعقدہ تقریب غے دوران بولتاں واکھو سابق مرکزی وزیر غی طرفوں جموں کشمیر غی بھلائی بہتری واسطے کیا گیا اقدام نانہہ یاد کرتاں واکھو زبردست الفاظ مانہہ خراج عقیدت پیش کیو ہے۔ اس موقعہ ور بولتاں واکھو ایل جی موصوف نے کہیو ہے جے حکومت جموں کشمیر غا نوجوانان غا ہنر نانہہ بکھ بکھ کھیڈاں غے ذریعے باندے ان غے جموں کشمیر نانہہ ترقی یافتہ بنان غی وعدہ بند ہے۔

Kathua Fire Incident

شیوا نگر کٹھوعہ مانہہ اچانک اگ لگ جان غا اک واقعہ مانہہ ایکن ہی گنہہ غا 6 افراد ہلاک ہو گیا ہیں۔ واضع رہ جے گئی رات 1 بجے اگ لگن توں بعد دھواں غی وجہ نال اک سابق ڈی ایس پی تے اُس گی جوان تی وی ہلاک ہو گئی ہیں۔

Wather Supply

جل شکتی تے جنگلات و ماحولیات غا وزیر جاوید احمد رانا نے جاتے روز افسران نانہہ ہدایت کیں ہیں جے جموں شہر مانہہ پانی سپلائی نانہہ یقینی بنایو جائے نالے مقامی ممبر اسمبلیاں غی طرفوں چایا گیا معاملات غو جلد نمیزو کیو جائے، جاتے روز سول سیکریٹریٹ

جموں مانہہ افسراں غی اک میٹنگ غے دوران جناب رانا نے جموں شہر مانہہ پانی غی خصوصیات غو تفصیلی جائزو لیو۔ میٹنگ مانہہ ممبر اسمبلی وکرم رنداہواہ تے ارویند گپتا تیں علاوہ محکمہ جل شکتی غا اعلیٰ عہدیدار وی موجو دتھا۔ جناب رانا نے ہدایت کی ہیں جے عوام تے افسراں بشکار بہترین تال میل قائم کر غے پانی سپلائی نانہہ یقینی بنایو جائے۔

DCC Poonch

پونچھ غا ضلع ترقیاتی کمشنر وکاس گنڈل نے جاتے روز متعلقہ افسراں غی اک میٹنگ بلا غے ضلع مانہہ محکمہ تعلیم غا کم کاج غو جائزو لیو۔ میٹنگ مانہہ اسکولی عما رتاں غا ڈھانچہ، عملہ غی تعداد نال سیزنل مرکزوں بارے تفصیل نال جانکاری حاصل کی۔ میٹنگ غے دوران ضلع غا چیف ایجوکیشن افسر سمیت تمام زونل ایجوکیشن افسراں نانہہ ہدایت کی گئی جے ضلع مانہہ تعلیم غا نظام نانہہ بہتر بنان غی خاطر خصوصی دھیان دتو جائے تانجے تعلیم غا کم کاج مانہہ بہتری آئی جا سکے۔

Public Grievance Cell

جرائم غی تحقیقات با رے محکمہ یعنی سی آئی ڈی جموں کشمیر غا ایڈیشنل ڈائریکٹر جنرل پولیس نتش کمار نے جاتے روز کنال روڈ جموں مانہہ عوامی شکایات غا نمیڑہ غی خاطر اک شکایتی سیل غو افتتاح کیو ہے۔ اس سلسلہ مانہہ جانکاری دتی گئی ہے جے عام لوکاں غی خاطر پاس پورٹ تے دوجا معاملوں غا نمیڑہ واسطے یاہ سہولت میسر رکھی گئی ہے۔ جس خاطر لوک شکایتی دفتر مانہہ ویروار آلیے تہاڑے دوپہر 12 بجے آسکیں۔ اس تیں علاوہ لوک دفتر آن توں پہلاں ہر روز سویرے 9 بجے تیں شام 6 بجے توڑی ٹیلی فون نمبر 8899009297 ور کال کر غے مزید جانکاری حاصل کر سکیں۔

Weather

جموں کشمیر مانہہ ٹھنڈ مانہہ تہاڑا توں تہاڑے باہدو ہوتو جا رہیو ہے۔ اس سلسلہ مانہہ محکمہ موسمیات نے جانکاری دتی ہے جے آئندہ 21 دسمبر توڑی موسم عام طور ور خشک رہے گا۔ واضح رہے جے ٹھنڈ غا اس موسم مانہہ کھٹوں کھٹ درجہ حرارت 4 عشاریہ 9 ڈگری سلیس درج کیو گیو ہے۔

اس غے نال ہی خبراں غو یوہ بلیٹن ختم ہوؤ۔